

Esra

Esranê buku tonec gêjac têku Min̄tau n̄abuku lu-agêc. Lau Juda, tañ sêngôn̄ kapoacwalô an̄ga Babel nañ, nêñ ñagêdô sêmu sêja nêñ malacmôkê ma sêkwê nêñ malac Jerusalem sa to sêwaka sakin om̄ña sa kêtiam.

Êsêac têdênañ min̄ tau kêsêp ñasêbu têtêac gebe

1. Mômêlatu 1-2 Lau Persia nêñ kiñsêga Kirus kêjatu lau Juda nêñ toñ ñamataña gebe sêmu sêna nêñ gamêñ.
2. Mômêlatu 3-6 Êsêac sêkwê lôm dabuñ sa kêtiam ma sêjac kawi lôm tau. Su, go sêwaka Anôtônê sakin om̄ña sa kêtiam.
3. Mômêlatu 7-10 Jala ñagêdô gêjaña acgom, go Esra gêwê lau Juda nêñ toñ teñ sêo lasê Jerusalem amboac tonañ. Esra kêjala Anôtônê biñsu kêtú tôn̄ eñ, tec kêmasañ lêñ teñ gebe lau Juda sêwi nêñ lauo jaba, tañ sêjam nañ, siñ gebe sejop lau Israel nêñ biñlênsêm, tañ gêjam gôliñ nêñ sakin dabuñ ñalêñ nañ.

Kiñ Kirus nê jatu

¹ Gêdêñ jala ñamataña, tañ Kirus kêtú kiñ Persiaña nañ, Apôm̄tau kêkac kiñ Persiaña Kirus nê ñalêlôm gebe êngôm biñ, tañ Apôm̄tau kêkêñ gêdêñ propete Jeremia geoc lasê nañ, ñanô êsa. Kirus kêkêñ biñ ña awasun̄ ma keto papia gêwiñ kêtôm nê gamêñ gôliñña gêja gebe

² “Kiñ Persiaña Kirus kêsôm biñ amboac tonec gebe Apôm̄tau, Anôtô undambêña, kêkêñ nom

ņagamêņ samob kêsô aê ņalabu. Ma eņ kêjatu aê gebe jakwê ênê andu teņ sa aņga Jerusalem, taņ gêc gamêņ Judaņa naņ. ³ Anôtô êwiņ nê lau, taņ sêmoa sêwiņ amac naņ, ma sêndi ma sêpi Jerusalem, taņ gêc gamêņ Judaņa naņ, sêna gebe sêkwê Apômtau, Israelnêņ Anôtô nê andu sa êtiam. Eņ Anôtô taņ gêņgôņ Jerusalem naņ. ⁴ Ma nê lau ņapopoc, taņ sêmoa malac gêdêņ-gêdêņgeņ amboac lau jaba naņ, têtap moasiņ sa aņga lau malac tauņa. Lau sêkêņ silber to gold ma waba to bôc êndêņ êsêac ma sêkêņ da êtôm nêņ ņalêlôm êkac êsêacņa êtu Anôtônê andu aņga Jerusalemņa.”

Lau kapoacwalôņa sêmu sêja Jerusalem

⁵ Go gôlôacmôkê Juda to Benjamin nêņ laumata dêdi sêwiņ dabuņwaga to lau Lewi. Êsêac lau taņ Anôtô kêkac êsêac gebe sêpi sêna ma sêkwê Apômtaunê andu sa aņga Jerusalem naņ. ⁶ Ma lau malacm samob sêjam êsêac sa ma sêkêņ silber to gold ma waba to bôc ma awamata êjamgeņ gêwiņ gêņ, taņ êsêac sêkêņ kêtū ņalêlôm kêkac êsêacņa naņ. ⁷ Kiņ Kirus kêkôc Apômtaunê andu ņaclu, taņ Nebukadnesar kêjaņgo su aņga Jerusalem ma kêkêņ kêsô ênê anôtônê andu gêja naņ, kêsa gêmêņ amboac tonangeņ. ⁸ Kiņ Persiaņa Kirus kêkêņ laclu tau gêdêņ kanomwaga Mitradat ma eņ kêsa sa gêdêņ gôliņwaga Judaņa Sesbasar. ⁹ Ma waba tau ņanamba amboac tonec gebe suc gold 1,000 ma suc silber 1,000 ma laclu da jadauņņa 29. ¹⁰ Laclu gold 30 ma silber 2,410 ma laclu ņagêdô 1,000. ¹¹ Laclu gold to silber samob kêpi tagen kêtôm 5,469. Gêdêņ taņ sêwê lau kapoacwalôņa aņga Babilon sêpi sêja

Jerusalem sêja nan, Sesbasar kékôc gêṅ samob tonanṅ ṅai gêwiṅ.

2:1-70 Lau taṅ sêwi kapoacwalô anṅa Babel sinṅ ma sêmu sêja Juda nan, nêṅ gôlôacmôkênêṅ ṅaê to nêṅ namba kêsêp môkêlatu tonec.

3

Sêmasanṅ sakinṅ ṅagôlinṅ

¹ Lau Israel sêṅgônṅ nêṅ malac gêdêṅ-gêdêṅgeṅ su acgom, go gêdêṅ ajônṅ kêtû 7 mênṅgêô lasê êsêac samob sêkac taunṅ sa anṅa Jerusalem. ² Go Josadak latu Jesua to nê dabunṅwaga ma Sealtiel latu Serubabel to nê lasitêwai dêdi ma sêboa Israelnêṅ Anôtô nê altar sa gebe sêkêṅ daja ênsac ṅaô kêtôm teto gêc Anôtônê ṅac Mose nê binṅsu. ³ Êsêac sêboa altar tau kêkô ṅamala lanṅwa gebe têtêc taunṅ kêtû lau gamêṅ tonanṅa. Ma sêkêṅ daja gêsac altar gêdêṅ Apômtau tau kêtôm bêbêc to kêtulagenṅ. ⁴ Êsêac sêlic Om Bec kêtôm teto gêc, go sêkêṅ daja kêtôm bêcgeṅ kêtôm jatu ṅadênanṅ. ⁵ Tonanṅ su, go êsêac sêkêṅ daja kêtôm bêcgeṅṅa sêmoa to sêkêṅ daja ajônṅ mênṅgêô lasêṅa ma gêdêṅ Apômtaunê om samob kêtôm ṅajatu gêc nanṅ, ma da taṅ ṅac teṅ êkêṅ êndêṅ Apômtau êtôm nê ṅalêlôm êkac eṅ nanṅ. ⁶ Gêdêṅ ajônṅ kêtû 7 ṅabêc ṅamataṅa êsêac sêjac m gebe sêkêṅ daja gêdêṅ Apômtau. Mago sêkêṅ nombanṅ kêtû Apômtaunê lôm dabunṅṅa su atom tagenṅ. ⁷ Amboac tonanṅ êsêac sêkêṅ mone gêdêṅ sêpapocwaga to kamunda ma gêṅ sêniṅ to sênômṅa ma katêkwi gêdêṅ lau Sidon to Turu gebe sembonṅ kaseda anṅa lôc Lebanon sêsêp gwêc sêna Jope êtôm taṅ kiṅ Persiaṅa Kirus gêlôc sa nanṅ.

Sêjac m kôm sêkwê lômdabuŋŋa

⁸ Gêdêŋ jala kêtû luagêcŋa, taŋ êsêac sêô lasê Anôtônê andu ŋamala aŋga Jerusalem su naŋ, ŋaajôŋ kêtû luagêcŋa Sealtiel latu Serubabel agêc Josadak latu Jesua sêjac m kôm tau sêwiŋ nêŋ lasitêwai ŋagêdô ma dabuŋwaga to lau Lewi ma êsêac samob, taŋ aŋga kapoacwalô sêmu sêmêŋ Jerusalem naŋ. Êsêac sêkêŋ lau Lewi, taŋ nêŋ jala kêtû 20 ma kêlêlêc naŋ, gebe sejob kômwaga, taŋ sêkwê Apômtaunê andu naŋ. ⁹ Ma Jesua gêwiŋ latui to nê tawaŋi ma Juda latu Kadmiel to nê latui sejob Anôtônê andu ŋakômwaga sêwiŋ Henadad latui to lau Lewi nêŋ latuŋi to nêŋ tawaŋi.

¹⁰ Ma gêdêŋ taŋ sêkwêwaga sêu nomban Apômtaunê lôm dabuŋŋa naŋ, dabuŋwaga sêsô nêŋ ŋakwê dabuŋ ma sêwê todauc ma Asap latui, lau Lewi, toonŋeŋ gebe sêlambiŋ Apômtau kêtôm ŋagôliŋ, taŋ kiŋ Israelŋa Dawid kêkêŋ naŋ. ¹¹ Ma êsêac sêjam wê sêjô taun awen, sêlambiŋ to sêjam danŋe gêdêŋ Apômtau

“Gebe eŋ ŋac gabêjam

ênê têtac gêwiŋ Israelŋa ênêc endeŋ tôŋgeŋ.”

Gêdêŋ taŋ êsêac sêlambiŋ Apômtau naŋ, lau samob sêjam lasê sêpuc awen sagen gebe sêu Apômtaunê andu ŋanomban sugac. ¹² Mago dabuŋwaga to lau Lewi ma laumata gôlôacmôkêŋa nêŋ lau ŋanô taêsam, taŋ sêlic lôm dabuŋ ŋamataŋa su naŋ, sêlic andu wakuc tonec ŋanomban ma têtan taŋjboa kapôêŋanô. Mago nêŋ ŋagêdô taêsam sêjam lasê kapôêŋ kêtû têtû samucŋa. ¹³ Amboac tonan lau têtôm atom gebe sêwa sêjam lasê ŋabêlêc to launêŋ

tañiboa êkôc gebe lau sêjam lasê ña awen kapôên ma sênô ñaôndu gêja ñêngeñ.

4:1–5:17 Lau Juda sêkôc kôm sêkwê lôm dabuñña sa, mago nêñ ñacjo sebe senseñ êsêac. Tagen propete Hagai agêc Sakaria sêpuc êsêac tôñ. Gêdêñ tañ ñacjo sêlênsônê êsêac ñapañ nañ, lau Persia nêñ gôliñwaga, tañ sejop gamêñ Judaña nañ, teto papia gêdêñ nêñ kiñ Darius, tañ gêjô Kirus su nañ ma teteñ eñ gebe êmbêlêm kiñ Kirus nê miñkatoñ, oc êtap Kirusnê jatu sa gebe lau Juda sêkwê nêñ lôm dabuñ sa êtiam me masi.

6

Sêkwê lôm dabuñ sa. Lôm dabuñ ñakôm

¹ Go kiñ Darius kêjatu biñ gebe sensom andu papiaña ôkwi gebe sêjac miñkatoñ samob sa gêc andu tonañ. ² Ma aña Media ñamalacsêga Ekbatana êsêac têtap papia luñ teñ sa. Biñ tañ teto kêsêp papia tau nañ gebe “Miñkatoñ. ³ Gêdêñ kiñ Kirus nê gôliñ ñajala ñamataña kiñ Kirus tau kêjatu biñ tonec gebe Biñ tonec kêkanônê Anôtônê andu aña Jerusalem. Êsêac sêkwê andu tau sa êtu gamêñ sêkêñ da to dajaña êtiam. Lôm ñasagiñ êmu êpi amboac saka 15 to ñagêbôcña amboac saka 15 amboac tonanğeñ. ⁴ Êsêac sêkêñ poc dênañ têlêac ênsac tau ñaô ma sênsac ka palañ êtu sagiñ ñakanô. Kôm ñaôli samob êsa aña kiñnê kanom. ⁵ Ma akêñ Anôtônê andu ñaclu gold to silber, tañ Nebukadnesar kêjanğo su aña lôm dabuñ Jerusalemña ma kejoñ gêmêñ Babilon nañ, êmu êna lôm dabuñ, tañ êkô Jerusalem nañ êtiam. Akêñ samob êkô ñamala aña Anôtônê andu.”

Kiñ Darius kêjatu gebe sêkôc kôm sa êtiam

⁶ Go kiñ Darius kêsakinj binj tau ñagêjô amboac tonec gebe “Êndêñ gôlinwaga gamêñ, tañ gêc bu ñamakenj ônêña nanj, Tatenai agêc Sedarbosenai to nê lau ñagêdô, tañ añgônj gamêñ ñamakenj ônêña nanj. Amoa jaêc gamêñ tonanj. ⁷ Aliñ Anôtônê andu ñakôm su êndêñ lau Juda nêñ gôlinwaga to kasêga taunjenj. Êsêac sêkwê Anôtônê andu sa êtiam êkô ñamala langwa. ⁸ Aê kajatu binj ñagêdô, tañ kêkanônj amacnêm lêñ anam lau Juda nêñ kasêga sanja gebe sêkwê Anôtônê andu sa êtiam. Akêñ ñaôli samucgenj êndêñ lau tonanj ma anam ñagêdô tôñ atom. Akôc mone, tañ lau aña bu ñamakenj ônêña sêkêñ êtu takis nanj, sa aña kiñné kanom ma anam ôli lau tonanj solop ma êtôm ñanocgenj. ⁹ Ma gêñ samob, tañ êsêac sêpô lêna gebe sêkêñ êtu dajaña sêkêñ êndêñ Anôtô undambêña amboac bulimakao ñalatu kapoac ma domba kapoac to ñalatu akêñ êndêñ êsêac. Ma akêñ polom ñanô to gwêc ma wain to niptêkwi êtôm tañ dabunwaga Jerusalemña sêsôm nanj, akêñ êndêñ êsêac topalêgenj êtôm bêcgenj. ¹⁰ Gebe êsêac sêkêñ da ñajamanô êndêñ Anôtô undambêña ma tetenj mec êtu kiñ to latuiña gebe sêmoa matenj jali. ¹¹ Aêñoc jatu tenj gêc gebe Ñac tenj embe ênam binj tonec ôkwi, go sêkip ka gêbôc tenj sa aña ênê andu ma sênac enj êpi ka tau ma nê andu êtu lênduc tenj êtu ênê kesonja. ¹² Ma Anôtô, tañ kêkêñ nê ñaê gêc andu tonanj nanj, êku kiñ to lau samob, tañ sêmêtôc lemenj gebe sêngêli jatu tonec ma senseñ Anôtônê andu, tañ kêkô Jerusalem nanj, tulu sênaña tomalagenj. Aê Darius kajatu binj tonec. Sêngôm ñanô êsa toôlinj

palêgen.”

Sêjac kawi lôm dabuŋ tau

¹³ Go gôlinwaga bu ŋamakenŋ ônêŋa Tatenai agêc Sedarbosenai ma êsêagêcnêŋ laumata, taŋ sêwiŋ êsêac naŋ, sêgôm gêŋ samob, taŋ kiŋ Darius kêjatu sa naŋ, ŋanô kêsa toôlin palêgen. ¹⁴ Ma lau Judanêŋ laumata sêkwê andu tau têtû wakac kêtû propete Hagai agêc Ido latu Sakaria nêŋ biŋ seoc lasêŋa. Êsêac sêjac dabiŋ andu tau kêtôm Israelnêŋ Anôtô nê jatu to kiŋ Persiaŋa Kirus agêc Darius ma Ar-takerkes sêjatu. ¹⁵ Ma êsêac sêjac dabiŋ andu tau gêdêŋ ajôŋ Adar ŋabêc kêtû têlêacŋa. Gêdêŋ tonan kiŋ Darius nê gôlinŋ ŋajala kêtû 6.

¹⁶ Ma lau Israel to dabuŋwaga ma lau Lewi to êsêac ŋagêdô, taŋ sêmu sêmêŋ anŋa kapoacwalô naŋ, sêlic nêŋ om sêjac kawi Anôtônê lôm dabuŋŋa totêntac ŋajamgen. ¹⁷ Gêdêŋ taŋ êsêac sêjac kawi Anôtônê andu tonan naŋ, êsêac sêkêŋ bulimakao kapoac 100 to domba kapoac 200 ma domba ŋalatu 400 kêtû daja, kêtû da ensen lau Israel samob nêŋ sec sunŋa. Ma êsêac sêkêŋ noniŋ kapoac 12 kêtôm Israel nêŋ gôlôacmôkê ŋanamba. ¹⁸ Ma êsêac têdênaŋ dabuŋwaga to lau Lewi nêŋ toŋ kêtû sênam sakiŋ Anôtô anŋa Jerusalemŋa kêtôm teto gêc Mosenê buku naŋ.

Seŋ Pasa

¹⁹ Gêdêŋ ajôŋ ŋamata ŋabêc 14 êsêac, taŋ sêmu sêmêŋ anŋa kapoacwalô naŋ, sêlic om Pasa. ²⁰ Gebe dabuŋwaga to lau Lewi sêjam dabuŋ tauŋ kêtû têtû selecŋa. Êsêac samob têtû selec su, amboac tonan sêjac domba Pasaŋa kêtû lau kapoacwalô samob,

tañ sêmu sêmêñ nan, kêtû nêñ dabunwaga ñagêdô ma êsêac taunña gêwiñ. ²¹ Ma lau Israel samob, tañ sêmu anğa kapoacwalô sêmêñ nan, to êsêac samob, tañ sêbiñ taun tônia sêwiñ êsêac ma sêkac taun su anğa lau gamêñ tonanña nêñ ñatêmui gebe sênam sakin Apômtau, Israelnêñ Anôtô nan, samob sen Pasa tau. ²² Ma êsêac sêlic om polom ñalucña tonan kêtôm bêc 7 totêntac ñajamgeñ gebe Apômtau gêgôm êsêac têntac ñajam kêsa to gêjam kin Asuriaña nê ñalêlôm ôkwi gêdêñ êsêac. Amboac tonan kin tau gêjam êsêac sa kêtû kôm Anôtô, Israelnêñ Anôtô nê lôm dabunña. * March ñasawa.

7

Esra to lau sêmêñ Jerusalem

¹ Gêñ tonan su acgom, go Esra kêpi anğa Babilon gêmêñ gêdêñ tañ kin Persiaña Artakerkes gêjam gôliñ gamêñ nan. Esra eñ Asaria latu, nan Kilkia latu, ² nan Salum latu, nan Sadok latu, nan Ahitub latu, ³ nan Amaria latu, nan Asaria latu, nan Meraiot latu, ⁴ nan Serajah latu, nan Usi latu, nan Buki latu, ⁵ nan Abisua latu, nan Pinahas latu, nan Eleasar latu, nan dabunwaga Aron latu. ⁶ Esra tau tonan anğa malac Babilon kêpi Jerusalem gêja. Eñ kêtû biñsutañ teñ, tañ kêjala Mosenê biñsu, tañ Apômtau, Israelnêñ Anôtô kêkêñ nan, tomalagen, Ma kin kêkêñ gêñ samob, tañ eñ keteñ nan, gebe Apômtau, ênê Anôtônê lêma gejob eñ.

* **6:22:** Adar katu lau Juda nêñ ajôñ ñamuña nan February to

⁷ Gêdêñ tañ kiñ Artakerkes nê jala gôliñña kêtú 7 nañ, lau Israel nêñ ñagêdô sêpi Jerusalem sêja amboac tonanjen ma dabuñwaga to lau Lewi ma lau wêña to gejobwaga sacgêdôña ma sakiñwaga lôm dabuñña sêwiñ. ⁸ Ma Esra gêô lasê Jerusalem gêdêñ kiñnê jala gôliñña kêtú 7 ñaajôñ kêtú lemenñeñña. ⁹ Gêdêñ ajôñ ñamata ñabêc ñamataña eñ gêdi anğa Babilon ma gêdêñ ajôñ kêtú lemenñeñ ñabêc ñamataña eñ gêô lasê Jerusalem gebe ênê Anôtônê lêma ñajam kékêñ ajuñ eñ. ¹⁰ Esra nê ñalêlôm kékac eñ gebe êndôñ tau e êjala Apômtaunê biñsu to êñgôm ñanô êsa ma êndôñ ñagôliñ to jatu anğa Israel.

Papia tañ kiñ Artakerkes kékêñ gêdêñ Esra nañ

¹¹ Biñ tonec kêsêp papia, tañ kiñ Artakerkes kékêñ gêdêñ dabuñwaga to biñsatau Esra, tañ kêjala Apômtaunê biñsu to ñagôliñ, tañ Anôtô kékêñ gêdêñ Israel nañ kêtú toñ. ¹² “Kiñ samob nêñ kiñ Artakerkes nê papia êndêñ dabuñwaga Esra, Anôtô undambêña nê biñsu ñabiñsutêna. ¹³ Aê kajatu biñ tonec gebe lau Israel nêñ teñ me nêñ dabuñwaga to ñac Lewi teñ, tañ gêmôa ñoc gamêñ kiñña ma nê ñalêlôm êkac eñ gebe êna Jerusalem nañ, êtôm gebe êwiñ aôm êna. ¹⁴ Aê kiñ to ñoc lau señeñ 7 asakiñ aôm gebe ônac gamêñ Juda to Jerusalemña kêsi ma ônam dôñ ñabiñ êpi aômñêm Anôtônê biñsu, tañ kêsêp aôm lêmam nañ. ¹⁵ Ôkôc silber to gold, tañ aê kiñ ma ñoc lau señeñña akêñ toma ñalêlôm samucgen gêdêñ Israelnêñ Anôtô, tañ gêñgôn Jerusalem nañ, ôna amboac tonanjen. ¹⁶ Ôkôc silber to gold samob, tañ aôm oc ôtap sa anğa gamêñ Babilonña samucgen nañ ma da, tañ lau Israel to nêñ dabuñwaga sêkêñ tonêñ ñalêlôm

samucgen êtu nêñ Anôtônê andu ança Jerusalem nan. ¹⁷ Mone tonan aôm ôkôc ma ônam ôli bulimakao kapoac to domba kapoac ma domba ñalatu êwiñ da kelej to wain, tan sêkêc êtu da nan. Ôkêñ gêñ tau êtu da ênsac aômnêm Anôtônê andu ñaaltar, tan kêkô Jerusalem nan. ¹⁸ Ma aôm to nêm lasitêwai ançôm silber to gold, tan gacgen gêc nan, êtôm amac alic ñajam ma êtôm amacnêm Anôtônê biñ nan. ¹⁹ Laclu tan sêkêñ gêdêñ aôm kêtû Anôtônê andu ñsakiñ nan, aôm oc ôkêñ tomalagen ênêc Anôtô lanônêmña ança Jerusalem. ²⁰ Gêñ ñagêdô samob, tan embe ôpô lêna êtu Anôtônê anduñan nan, ma gêñ tan gêjac aôm ñawae gebe ônam ôliña nan, ôkôc ñamone sa ança kiñnê kanom.

²¹ “Ma aê, kiñ Artakerkes, ñoc jatu gêdêñ kanomwaga samob, tan sêmoa bu ñamaken ônêña nan, gebe akêñ gêñ samob, tan dabuñwaga Esra, Anôtô undambêña nê biñsu ñabiñsutêna eten êndêñ amac nan topalêgen. ²² Akêñ silber e naêtôm talu 10 to polom ñanô ñadôñ 100 ma wain ñagasuc 100 to niptêkwi ñagasuc 100 ma gwêc akêñgen. ²³ Gêñ samob, tan Anôtô undambêña kêjatu sa nan, ançôm ñanô êsa toôlim palêgen êtu Anôtô undambêña nê anduñan gebe ênê têtac ñandan êsa êtu kiñnê gamêñ to nê latuñan atom. ²⁴ Ma aêac akêñ ñawae êndêñ amac amboac tonanjen gebe ajac jao gebe amac akôc takis tokaiñ-tokaiñ ança êsêac dabuñwaga to lau Lewi ma lau wêña to gejobwaga katamña ma sakiñwaga lôm dabuñan to sakiñwaga Anôtônê anduñan samob nêñ ten atom.

²⁵ “Ma aôm Esra ôjaliñ gôliñwaga to mêtôcwaga sa êtôm nêm Anôtônê kauc, tan gôwê kaiñ nan gebe

sêmêtôc lau samob, taŋ sêŋgôŋ bu ŋamaken ōnêŋa naŋ. Êsêac sêmêtôc lau samob, taŋ sêjala Anôtônê biŋsu su naŋ to êsêac, taŋ sêjala biŋsu su atom tagen naŋ, ôndôŋ êsêac acgom. ²⁶ Ma êsêac taŋ taŋen wamu nêm Anôtônê biŋsu to kiŋnê jatu atom naŋ, sêmêtôc êsêac solopgen, êsêac sêmac êndu me sêmasuc êsêac me sênam ôli nêŋ keso ŋa nêŋ waba me sêŋgôŋ kapoacwalô.”

Esra kêlanem Anôtô

²⁷ Esra kêsôm gebe “Aweŋ gêôc Apômtau, aêac tameninêŋ Anôtô, taŋ kêkêŋ kauc amboac tonan kêsêp kiŋnê ŋalêlôm gebe êŋgôm Apômtaunê andu, taŋ kêkô Jerusalem naŋ, ŋawae êsa. ²⁸ Ma kêmoasiŋ aê e kiŋ to nê lau senen ma nê lau ŋactêkwa sêlic aê ŋajam. Aê têtac kêpa su gebe Apômtau, ŋoc Anôtô nê lêma gêwiŋ aê ma gajac laumata Israelŋa sa gebe sêpi sêwiŋ aê sêna.”

8:1–10:44 Esra gêwê lau Juda sêmu sêja Jerusalem ma kêmasaŋ biŋsu gebe Judawaga sênam lauo jaba êtiam atom ŋamiŋ kêsêp ŋasêbu tonec.

BIBOLO DABUN
The Holy Bible in the Yabem language of Papua New Guinea
Buk Baibel long tokples Yabem long Niugini

Copyright © 1980 Bible Society of Papua New Guinea

Language: Jabem (Yabem)

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures. Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2015-01-03

PDF generated using Haiola and XeLaTeX on 11 Nov 2022 from source files dated 9 Oct 2020

447e01c5-a375-5452-ae54-b3f890293eeb